

نعرہ بازی

www.KitaboSunnat.com



الرحمن الرحیم

مفت محمد عارف رحمت

عظیم ٹاؤن ڈاک ہاؤس انوار ٹاؤن لاہور

0321-4609092



معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مَجْلِسُ التَّحْقِيقِ الْإِسْلَامِيِّ کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

بِسْمِ اللَّهِ الرَّحْمَنِ الرَّحِيمِ

نعرہ بازی

ام عبد المنیب

www.KitaboSunnat.com

مشرع علم و حکمت

ندیم ناؤن ڈاکٹر اعوان ناؤن لاہور

0321-4609092



نام کتاب _____ نعرہ بازی
 اہتمام _____ محمد عبدغنیب
 ناشر _____ مشربہ علم و حکمت
 قیمت _____ 15:00

ناشر: مشربہ علم و حکمت (دارالکتب)

ندیم ٹاؤن ملتان روڈ لاہور۔ پاکستان 0321-4609092
 0300-4270553

ڈسٹری بیوٹر: دارالکتب السلفیہ

غزنی سٹریٹ اردو بازار لاہور۔ فون: 042-37361505

☆ البلاغ Shop #: 4-LG لینڈ مارک پلازہ، جیل روڈ۔ لاہور

فون: 0300-8880450042-5717843

☆ اسلام آباد مکان نمبر 264 گلی نمبر 90 سیکٹر 8/4-ا اسلام آباد۔

فون: 0300-5148847

فہرست

4	نغروں کے مضمرات
5	خودستائی
5	شرکیہ نعرے
8	بلند مرتبہ شخصیات کے حق میں نعرے
9	بے جا تعریف کی ممانعت
11	جھوٹی گواہی
11	ریا
12	مخالفین کی مذمت میں نعرے
13	کافروں کے خلاف نعرے
15	مقاصد کی تشہیر پر مشتمل نعرے
16	بلند آوازی اور شور
17	رسول اللہ ﷺ کا اندازِ ذکر الہی
21	حکومت پر اپنے موقف کی وضاحت کا طریقہ
23	اعلان اور نعرے میں فرق

نعرہ بازی

دور حاضر میں نعرہ بازی کسی انجمن، جماعت یا ادارے کے نظریات و مقاصد کی تشہیر کا سب سے آسان، پرکشش اور عمومی ذریعہ بن چکا ہے۔

یہ ایک ایسا ذریعہ تشہیر ہے، جس پر زیادہ لاگت یا خاص محنت درکار نہیں ہوتی۔ گو یہ کام اکیلا آدمی بھی کر سکتا ہے لیکن دو چار ہم نوا مل جائیں تو پھر کیا کہنے! نعرے بازی کے لئے کسی پڑھے لکھے اور سمجھدار انسان کی بھی ضرورت نہیں۔ مطلوبہ نعرہ کسی بچے کو سکھا کر اس سے بھی یہ کام لیا جاسکتا ہے۔

نعروں کے الفاظ ترتیب دینے میں یہ خاص خیال رکھا جاتا ہے کہ نعرہ کم الفاظ پر مشتمل ہو، پرکشش ہو، مطلوبہ مقصد کو تیر کی طرح عوام کے دل میں اتار دے۔ لوگ نہ چاہتے ہوئے بھی اس کی طرف کھنچے چلے آئیں۔

نعروں کے مضمرات:

نعروں پر مشتمل الفاظ کو مقصد تشہیر ہی کے ترجمان ہوتے ہیں لیکن ان کا نفسیاتی تجربہ کیا جائے تو پتا چلتا ہے کہ بظاہر یہ معصوم سا انداز تشہیر اپنے اندر کئی مضر اثرات رکھتا ہے۔ جو نعرہ کہنے یا سننے والے سے زیادہ، نعرہ بازی کروانے والی انجمن، ادارے یا شخصیت پر مرتب ہوتے ہیں۔

خود ستائی:

ان میں سرفہرست خود ستائی کا مرض ہے۔ کسی شخص کا اپنی ذات کے حق میں یا اپنی جماعت یا ادارے کے حق میں نعرے لگوانا اس بات کا ثبوت ہے کہ یہ شخص خود ستائی کے مرض میں مبتلا ہے۔ ایسا شخص دوسروں کی زبان سے نعرے لگوا کر کرائے کی تعریف اور مانگے تانگے کی عزت حاصل کر کے نفسیاتی تسکین حاصل کرتا ہے۔ خود ستائی وہ مہلک مرض ہے جس کا ارتکاب شیطان نے کیا۔ فرشتوں کی بھری مجلس میں اس نے اللہ کے سامنے، اللہ کے حکم سے انکار کر کے اپنی تعریف کرتے ہوئے کہا (اَنَا خَيْرٌ مِنْهُ) میں اس (آدم) سے بہتر ہوں۔

نعرے لگوا کر تعریف اور تشہیر کرانے والا زبردستی اپنی تعریف کو لا تعلق اور انجان لوگوں کے دماغ میں سماعت کے ذریعے ڈالنا چاہتا ہے۔ خود ستائی، تکبر اور غرور دراصل جڑواں مرض ہیں۔ جہاں ان میں سے کوئی ایک جڑ پکڑتا ہے، دوسرے دونوں مرض وہاں خود بخود پیدا ہو جاتے ہیں۔

شرکیہ نعرے:

بعض نعرے کسی پسندیدہ شخصیت کا دینی مقام اپنے گمان کے مطابق متعین کر کے مرتب کئے جاتے ہیں تاکہ سننے والے بھی نعرے لگانے والے کے ہم خیال بن جائیں یا مخالف نقطہ نظر رکھنے والے سن کر طیش میں آجائیں۔

مثلاً ماہِ محرم میں شیعہ حضرات کا صحابہ کرام پر تبرا کرنا اور یا حسین کہہ کر ماتم کرنا، بریلوی حضرات کا یا غوث الاعظم وغیرہ کا نعرہ لگانا یا نبی اکرم ﷺ کو یا

سیدی رسول اللہ کہہ کر نعرہ لگانا، ان نعروں سے نعرے لگانے یا نعرے لگوانے والے کے مسلک کا بھی اظہار ہوتا ہے۔

یہ نعرے دعائیہ بھی ہوتے ہیں اور ندائیہ بھی، ان کی تہہ میں جھانک کر دیکھیں تو پتا چلتا ہے کہ یہ نعرے لگانے والے حضرات اپنا ایک مخصوص نقطہ نظر رکھتے ہیں۔ ان کے خیال میں جس طرح اللہ کو ہر جگہ، ہر وقت، ہر حال میں، مدد کے لئے، دعا کے لئے، فریاد کے لئے پکارا جاتا ہے۔ اسی طرح ان نیک اور محترم شخصیات کو پکارا جاسکتا ہے۔ جس طرح اللہ تعالیٰ سمیع و بصیر، مجیب و قریب ہے۔ اسی طرح یہ شخصیات بھی ہر جگہ پہنچ سکتی ہیں، قریب ہیں، سنتی ہیں، دیکھتی ہیں، مدد کے لئے آسکتی ہیں۔ حالانکہ رب کریم وحدہ لا شریک ہے اور لَا إِلَهَ إِلَّا اللَّهُ اسی حقیقت کا اعتراف و اقرار ہے۔ اللہ تعالیٰ خود فرماتا ہے:

لَا تَدْعُ مَعَ اللَّهِ إِلَهًا آخَرَ لَا إِلَهَ إِلَّا هُوَ (القصص: ۸۸)

”اور اللہ کے ساتھ کسی اور معبود کو نہ پکارنا اس کے سوا کوئی معبود نہیں۔“

أَجِيبْ دَعْوَةَ الدَّاعِ إِذَا دَعَا فَلَيْسَتْ حِجْبِيؤَالِي وَلَيُؤْمِنُوا بِي لَعَلَّهُمْ يَرْشُدُونَ (البقرہ، ۱۸۶)

”میں اس کی دعا قبول کرتا ہوں جب کوئی پکارنے والا مجھے پکارتا ہے تو ان کو

چاہئے کہ مجھے ہی پکاریں اور مجھ پر ایمان لائیں تاکہ وہ نیک راستہ پائیں۔“

جہاں تک شخصیات کے بذاتِ خود صالح اور متقی ہونے کا تعلق ہے، اس

سے انکار نہیں لیکن عمر بھر انہوں نے وہی تبلیغ کی، وہی تلقین کی جو اللہ نے خود اپنی

بے مثال ذات کے بارے میں تعلیم دی۔ ان شخصیات نے ہر گز یہ نہیں کہا کہ اللہ کو چھوڑ کر ہمیں پکارو۔ ہمارے نام کے نعرے لگاؤ۔ ہمیں مسجدوں، چوراہوں اور بازاروں میں مشتہر کرو۔

جس صالح و متقی شخص کے نام کا نعرہ لگایا جا رہا ہے۔ یوں گلے پھاڑ پھاڑ کر، اونچی آواز سے، یا آوازیں باہم ملا کر نام لینا یا اس کے نعرے لگانا درحقیقت اس شخص کی توہین ہے کیوں کہ کسی شخصیت کے ادب و احترام کا ایک پہلو یہ بھی ہے کہ اگر اس کا نام غائبانہ لیا جائے تو احترام کے ساتھ اور اگر سامنے نام لینا ہو تو نام کی بجائے لقب، کنیت یا رشتے کی مناسبت سے مخاطب کیا جائے، علامہ اقبال نے کیا خوب کہا ہے۔

خمش اے دل! بھری محفل میں چلانا نہیں اچھا
ادب پہلا قرینہ ہے محبت کے قرینوں میں
یہی نعرے جب سیاست کی غلام گردش میں وارد ہوئے تو ”یا اللہ یا رسول، بے نظیر بے تصور۔“ کی صورت ڈھل گئے، گویا کہنے والے کا مقصد یہ ہے کہ ”اے اللہ، اے رسول ہم آپ سے فریاد کرتے ہیں کہ بے نظیر بے تصور ہے اس پر الزامات بے بنیاد ہیں۔“

اگر یہ عقیدہ ہے کہ مردہ شخصیت فوت ہونے کے باوجود زندہ آدمی کی طرح اپنے حاشیہ نشینوں کی راہنمائی کر رہی ہے یا نگرانی کر رہی ہے تو اسی کا نام شرک ہے۔ جس کے بارے میں فرمان رب العالمین ہے:

”إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ بِاللَّهِ فَقَدْ افْتَرَىٰ إِثْمًا عَظِيمًا“ (النساء: ۸۴)

”بے شک اللہ اس بات کو معاف نہیں کرے گا کہ کسی کو اس کا شریک بنایا جائے اور اس کے سوا جس کو چاہے بخش دے گا۔ اور جس نے اللہ کا شریک بنایا تو وہ اللہ پر بہتان باندھ کر بڑے جرم کا مرتکب ہوا۔“

اگر مراد یہ ہے کہ موصوف شخصیت کی تعلیمات زندہ ہیں تو یہ حق صرف اللہ تعالیٰ کے احکامات اور رسول اللہ ﷺ کی تعلیمات کو حاصل ہے۔ چنانچہ آپ نے فرمایا: ”بَلِّغُوا عَنِّي وَلَوْ آيَةً“ خواہ میری ایک بات تمہارے علم میں ہو اسے دوسروں تک پہنچاؤ۔“ (بخاری: ۳۴۶۱، ترمذی: ۲۶۶۹)

بلند مرتبہ شخصیات کے حق میں نعرے:

کسی شخصیت کے اخلاق، کارنامے یا بلند مرتبت کی وجہ سے اس کے حق میں نعرے لگانا اس لیے بھی درست نہیں کہ ان کی یہ صفات اس لیے نہیں تھیں کہ انہیں نعرے لگا کر مشہور کیا جائے، نہ ہی نعرے لگانے سے ان کے مرتبے یا کارناموں میں اب کوئی اضافہ ہوگا اکابرین کی تعلیمات کو یا ان کے اخلاق و مرتبہ کو عام کرنے کا یہ طریقہ قرآن و سنت میں ہرگز نہیں ملتا۔

اگر زندہ شخصیت کو زندہ باد کہا جا رہا ہے تو یہ ایک دعا ہے کیا رسول اللہ ﷺ سے دعا کے بارے میں یہ قول یا عمل ملتا ہے کہ آپ نے با واز بلند کسی شخص کے لئے بار بار چیخ کر گلیوں، سڑکوں اور بازاروں میں یہ کہا ہو کہ ”فلاں تم جیتے رہو،

فلاں زندہ باد، وغیرہ۔ یہ بھی فضول ہے محدثین اس بات پر ناراض ہوتے کہ اس معاملے سے تو فراغت پالی گئی ہے یعنی زندگی کے دن تو معین ہیں پھر دعا چہ معنی دارد۔

اگر نعرہ کسی پسندیدہ شخصیت سے وابستگی پر مبنی ہے تو کسی کا کسی سے ذاتی تعلق، محبت اور دوستی رکھنا درست ہے مگر اسلام اس کی قطعاً اجازت نہیں دیتا کہ اس تعلق، محبت یا دوستی کو شور مچا کر۔ نعرے لگا لگا کر زبردستی لوگوں کو سنایا جائے۔ انسان تو انسان، اللہ تعالیٰ سے بھی اپنے تعلق، وابستگی اور محبت کے جذبات کو دوسروں کو بتاتا کر، جتا جتا کر یا سنا سنا کر، ظاہر کرنا، ناپسندیدہ عمل ہے۔

بے جا تعریف کی ممانعت:

اگر کسی شخص نے واقعتاً کچھ اچھے کارنامے انجام دیئے ہیں اور ان کے حوالے سے نعرہ بازی کی جاتی ہے تو ایسا کرنا بے جا تعریف کہلاتا ہے۔ ابو بکر صدیق رضی اللہ تعالیٰ عنہ سے روایت ہے کہ رسول اللہ ﷺ کے سامنے کسی شخص نے دوسرے کی تعریف کی جو مبالغہ پر مبنی تھی۔ آپؐ نے فرمایا ”تم نے اپنے اس بھائی کی گردن توڑ دی۔“ تین بار یہی فرمایا۔ ”اگر تعریف کرنا ضروری ہی ہو تو یوں کہو، میری رائے فلاں کے بارے میں یہ ہے اور اصل حقیقت اللہ ہی جانتا ہے۔ اور اللہ پر کسی کی پاکیزگی کا حکم نہ لگائے یعنی یوں نہ کہے کہ وہ یقیناً عند اللہ بھی پاک ہے (کیونکہ یہ اللہ پر حکم لگانا ہے جس کسی بندے کا حق نہیں) (بخاری: ۶۰۶۱، مسلم ۳۰۰۰، ابوداؤد: ۴۸۰۵)

عثمان رضی اللہ تعالیٰ عنہ کے سامنے ایک آدمی نے ان کی تعریف کی تو مقداد بن اسود رضی اللہ عنہ نے اس شخص کے منہ پر مٹی پھینک دی اور کہا کہ رسول اللہ صلی اللہ علیہ وسلم نے فرمایا: اگر تمہارا سامنا بہت تعریف کرنے والوں اور خوشامد کرنے والوں سے ہو تو ان کے چہروں پر مٹی ڈال دو۔ (ابوداؤد: ۴۸۰۴، مسلم: ۳۰۰۲)

یاد رہے کہ کسی کی حوصلہ افزائی کرنے کے لئے سچی تعریف کرنا درست ہے۔ خود رسول اللہ صلی اللہ علیہ وسلم نے بعض صحابہ کی تعریف فرمائی ہے لیکن یہ بھی نعروں کی صورت میں نہیں بلکہ صرف بعض افراد کے سامنے، معمول کے مطابق زبان سے۔

اس کے برعکس یہاں شخصیات اپنے حق میں خود نعروں کے الفاظ منتخب کرتی ہیں، پاس کرتی ہیں، اور اپنے لئے لگواتی ہیں، پھر ہاتھ ہلا ہلا کر نعرے لگانے والوں کی حوصلہ افزائی کرتی ہیں۔ نیز اپنی عوامی مقبولیت کا اندازہ بڑے پر زور نعروں اور بڑے بڑے جلوسوں سے کرتی ہیں۔ اگر ایسا کرنا معقول طریقہ ہوتا تو خود رسول اللہ ﷺ کے کارناموں پر نعرے لگائے جاتے لیکن آپؐ کی انکساری اور غیر امتیازی حیثیت کا عالم یہ تھا کہ جب آپؐ نے ہجرت کی اور قبائلی لوگ غلط فہمی سے ابو بکر صدیق رضی اللہ تعالیٰ عنہ کو رسول اللہ ﷺ سمجھتے رہے۔ ابو بکر صدیق رضی اللہ عنہ نے اپنی چادر سے آپؐ کے سر مبارک پر سایہ کر دیا تاکہ آپؐ دھوپ سے بھی بچ جائیں اور لوگوں کی غلط فہمی بھی جاتی رہے۔ (صحیح بخاری:

جھوٹی گواہی:

اگر کسی زندہ شخصیت یا جماعت میں یہ اوصاف ہیں، ہی نہیں جو نعرہ بازی کے الفاظ سے ظاہر ہوتے ہیں تو یہ کسی کے حق میں جھوٹی گواہی ہے۔ جس کے بارے میں لوگوں کو سنا کر باور کرایا جا رہا ہے کہ سننے والو گواہ رہو! فلاں صاحب یا فلاں جماعت، فلاں فلاں خوبیوں کے مالک ہیں، آؤ تم بھی اس گواہی میں میرا ساتھ دو۔ جب کہ اللہ تعالیٰ عباد الرحمن کی صفات بیان کرتے ہوئے فرماتا ہے:

وَالَّذِينَ لَا يَشْهَدُونَ الزُّورَ وَإِذَا مَرُّوا بِاللَّغْوِ مَرُّوا كِرَامًا (الفرقان ۷۲)

”اور وہ جو جھوٹی گواہی نہیں دیتے اور جب انہیں بے ہودہ چیزوں کے پاس سے گزرنے کا اتفاق ہو تو بزرگانہ انداز سے گزرتے ہیں۔“

یاد رہے کہ کسی کے کردار و صفات کی گواہی عام زندگی میں بھی بلا ضرورت نہیں دی جاتی بلکہ جب واقعی ضرورت پڑ جائے مثلاً کسی کا موصوف کے ساتھ وہی معاملہ کرنا یا عدالتی ضرورت پیش آ جانا وغیرہ۔

ریا:

کسی شخصیت، جماعت یا ادارے کا خود اپنی تعریف میں نعرے لگوانا ”اپنے منہ میاں مٹھو“ بننے والی بات ہے۔ پھر یہ ریا میں بھی شامل ہے۔ رسول اللہ ﷺ نے فرمایا ہے:

”جو شخص کوئی عمل سنانے اور شہرت حاصل کرنے کے لئے کرے گا، اللہ اس

کو شہرت دے گا اور جو دکھاوے کے لئے نیک عمل کرے گا۔ اللہ تعالیٰ اس کو خوب دکھائے گا۔“ (بروایت جندبؓ، بخاری و مسلم)

مخالفین کی مذمت میں نعرے لگانا:

بعض نعرے مخالفین کی مذمت، ان پر طنز و تشنیع اور ان کے لئے بددعا کے غماز ہوتے ہیں۔ مثلاً فلاں مردہ باد، فلاں ہائے ہائے۔ ایسے نعرہ لگانا بھی اسلامی طرز عمل سے کوسوں دور ہے۔

اگر مخالف جماعت یا شخص مسلمان ہے جس کے خلاف نعرہ بازی کی جارہی ہے تو اس پر طنز و تشنیع کرنا یا اسے بددعا دینا کسی بھی صورت درست نہیں۔ فرمان الہی ہے:

يَا أَيُّهَا الَّذِينَ آمَنُوا لَا يَسْخَرْ قَوْمٌ مِّنْ قَوْمٍ عَسَىٰ أَن يَكُونُوا خَيْرًا مِّنْهُمْ وَلَا نِسَاءٌ مِّنْ نِّسَاءٍ عَسَىٰ أَن يَكُنَّ خَيْرًا مِّنْهُنَّ وَلَا تَلْمِزُوا أَنفُسَكُمْ وَلَا تَنَابَزُوا بِالْأَلْقَابِ بِئْسَ الْأِسْمُ الْفُسُوقُ بَعْدَ الْإِيمَانِ وَمَن لَّمْ يَتُبْ فَأُولَٰئِكَ هُمُ الظَّالِمُونَ (الحجرات ۱۱)

”مومنو! کوئی قوم کسی قوم سے تمسخر نہ کرے ممکن ہے کہ وہ لوگ ان سے بہتر ہوں اور نہ عورتیں عورتوں سے (تمسخر کریں) ممکن ہے کہ وہ ان سے اچھی ہوں۔ اور اپنے (مومن) بھائی پر عیب نہ لگاؤ اور نہ ایک دوسرے کا برا نام رکھو۔ ایمان لانے کے بعد برا نام (رکھنا) گناہ ہے اور جو توبہ نہ کریں وہ ظالم ہیں۔“

رسول اللہ ﷺ کا فرمان ہے:

”ہر مسلمان دوسرے مسلمان کا بھائی ہے لہذا اس پر ظلم نہ کرے، نہ اسے بغیر مدد کے چھوڑے، نہ اس کو حقیر جانے، نہ اس کو رسوا کرے۔ پھر سینہ کی طرف اشارہ کرتے ہوئے فرمایا، ”تقویٰ یہاں ہے۔ تقویٰ یہاں ہے، تقویٰ یہاں ہے۔“ (مسلم، کتاب البر والصلة والآداب)

نیز آپ ﷺ نے فرمایا:

”مسلمان کو گالی دینا فسق اور اسے قتل کرنا کفر ہے۔“ (بخاری، مسلم، کتاب

الایمان)

غور کیجئے کسی مسلمان کے خلاف نعرے بازی میں، اس کی تحقیر کرنا، رسوائی کرنا، اس کی عیب جوئی کرنا، اس کا تمسخر اڑانا، اس کا نام بگاڑنا، اسے تحقیر آمیز نام دینا اور اسے بدعادینا گالی میں شامل ہے یا نہیں؟
کافروں کے خلاف نعرے:

بعض نعرے کسی غیر مسلم شخص، ملک یا گروہ کی مخالفت پر مشتمل ہوتے ہیں۔ غیر مسلموں نے جو ظلم و زیادتی کی ہے اس کی مذمت کرنا بجا لیکن زبان کے بہر حال کچھ اپنے تقاضے ہیں، اللہ تعالیٰ کا فرمان ہے:

”لَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ

عِلْمٍ۔“

”اے مومنو! یہ لوگ اللہ کے سوا جن کو پکارتے ہیں ان کو گالی نہ دو، ایسا نہ ہو

کہ یہ (شرک سے آگے بڑھ کر جہالت کی بناء پر) اللہ کو گالیاں دینے لگیں۔“

یعنی دشمن تو دشمن! دشمن کے معبود کے لئے بھی لہجہ اور زبان میں بے جا زیادتی درست نہیں۔ البتہ عملی طور پر، فکری طور پر، عسکری طور پر، دشمن کے مقابلے کے لئے ہر وقت چوکنا رہنا چاہئے لیکن یہاں تو صورت یہ ہے کہ جس امریکہ یا انڈیا کے خلاف نعرے بازی کی جاتی ہے انہی کی رسوم، انہی کے کھیل، انہی کے لباس، انہی کے کھانے کے انداز، انہی کی سیاست، انہی کے انداز جلوس اور انہی کا انداز نعرہ بازی اپنایا جاتا ہے۔

خود رسول اللہ ﷺ کے مخالفین میں مشرک، اہل قریش، یہود و نصاریٰ اور دیگر کافر لوگ شامل تھے۔ جنہوں نے آپ ﷺ کو ہر قسم کی ذہنی و جسمانی اور اخلاقی اذیتیں پہنچانے میں کوئی کسر نہیں اٹھا رکھی۔ اس کے باوجود آپ نے مخالفانہ پروپیگنڈا یا نعرہ بازی سے اپنا دامن مکمل طور پر بچائے رکھا۔ منافقین جو بظاہر مسلمان تھے لیکن در پردہ اسلام کے خلاف ہر سازش کے سرغنہ تھے۔ آپ نے ان کے خلاف بھی سرعام ایک حرف تک نہیں کہا، نہ بددعا کی، نہ مردہ باد کہا، نہ طعن و تشنیع کی البتہ جب دشمن نے مسلح حملے کا ارادہ کیا تو آپ ﷺ دفاع کی غرض سے جہاد کے لئے ضرور نکلے لیکن ایسے میں بھی نعرے جیسے انداز تحقیر اور اندازِ عداوت سے دور رہے۔

آج جو لوگ یا جماعتیں اپنے ہی مسلمان گروہ یا شخص کو منافق، چور، لیرے اور مکار کہتے ہیں ان کے لئے یہ سوچنے کی بات ہے کہ سامنے والا منافق ہی سہی، چور ہی سہی، لیکن ایسے میں بھی جو طرز عمل رسول اللہ ﷺ نے منافقین کے لئے

اپنایا، اس میں انہیں سرعام برا بھلا کہنا انہیں برے نام دینا یا ان کے خلاف نعرے لگانا ہرگز نہیں ملتا۔

مقاصد کی تشہیر پر مشتمل نعرے:

نعروں کی ایک قسم یہ ہے کہ اپنی انجمن یا جماعت کے مقاصد پر مبنی مثبت نعرے لگائے جائیں جیسے ”پاکستان کا مطلب کیا، لا الہ الا اللہ“ ایسے نعروں میں نہ شرک کی آمیزش ہے نہ کوئی غیر اسلامی فکر کار فرما۔ لیکن یہ طے شدہ بات ہے کہ انبیائے کرام، صحابہ عظام، اور تابعین نے اپنے مثبت نظریات یا مقاصد کی تبلیغ و تشہیر کے لئے کبھی نعرہ بازی سے کام نہیں لیا۔ رسول اللہ ﷺ ایک ایک شخص کے پاس جا کر دعوت تو حید پہنچاتے رہے۔ اجتماعات میں بھی پیغام تو حید سنایا لیکن نرم نرم آواز، پر حکمت طریق اور حسن اخلاق سے۔

اسلام تبلیغ کو فرض قرار دیتا ہے۔ لیکن موقع محل دیکھ کر، حکمت کے ساتھ لوگوں تک چیخ چیخ کر بات پہنچانا، ان سے زبردستی منوانے کے مترادف ہے۔ تبلیغ کا یہ انداز نا پسندیدہ اور غیر موزوں ہے۔ حکم تو یہ ہے:-

”أَدْعُ إِلَى سَبِيلِ رَبِّكَ بِالْحُكْمِ وَالْمَوْعِظَةِ الْحَسَنَةِ
وَجَادِلْهُمْ بِالَّتِي هِيَ أَحْسَنُ“ (النحل: ۱۲۵)

”دعوت دیجئے اپنے رب کے راستے کی طرف حکمت اور عمدہ نصیحت کے ساتھ اور مباحثہ کیجئے تو ایسے طریقے پر جو انتہائی بھلا ہو۔“

بلند آوازی اور شور:

اسلام نے جو آداب گفتگو بتائے ہیں ان میں ایک یہ بھی ہے کہ آواز دھیمی رکھی جائے، حکم ہے:-

”وَأَقْصِدْ فِي مَشِيكَ وَاعْضُضْ مِنْ صَوْتِكَ إِنَّ أَنْكَرَ الْأَصْوَاتِ لَصَوْتُ الْحَمِيرِ“ (لقمان ۱۹)

”اور اپنی چال میانہ رکھ اور آواز نیچی رکھنا (کیونکہ اونچی آواز گدھوں کی سی ہے) اور گدھوں کی آواز سب سے بری ہے۔“

نعرے لگانے سے شور ہوتا ہے۔ جس سے سننے والوں کے کان، دماغ اور دل پر طبی لحاظ سے برا اثر پڑتا ہے۔

مریض حضرات خصوصاً بلند آواز اور شور میں مزید گھبرا جاتے ہیں۔ بعض مریض سکون سے لیٹنا یا سونا چاہتے ہیں لیکن جس گلی، سڑک یا محلے میں نعرے بلند کیے جا رہے ہیں وہاں تو کان پڑی آواز سنائی نہیں دیتی۔

بعض طالب علموں نے سکون سے مطالعہ کرنا ہوتا ہے لیکن نعروں کی وجہ سے ان کے مطالعے میں خلل آ جاتا ہے اور وہ یک سوئی سے نہیں پڑھ سکتے۔

نعرہ بازی اگر کسی جلوس کا حصہ ہو تو شور مزید بلند ہو جاتا ہے، رستے بند ہو جاتے ہیں، کسی کو سکول یا دفتر سے دیر ہو، کسی نے بیمار کو دوا پہنچانا ہو، کچھ بھی ہو، عوام کے معمولات میں عوام کے ہی ہمدرد وہ خل ڈالتے ہیں کہ الامان، الحفیظ

رسول اللہ ﷺ کا ارشاد ہے:

”مسلمان وہ ہے جس کے ہاتھ اور زبان سے لوگ محفوظ رہیں۔“ (مسلم، کتاب الایمان: ۱۷)

غور کیجئے مخالفانہ نعرہ بازی ہمیں دوسروں کو سلامتی کا مژدہ دیتی ہے یا انہیں اپنی طنز و تشنیع، نام کے بگاڑ، گالی گلوچ اور مردہ باد کہہ کر انہیں زک پہنچاتی ہے۔ رسول اللہ ﷺ کا انداز:

احادیث سے یہ پتا چلتا ہے کہ رسول اللہ ﷺ کسی بلند جگہ پر چڑھتے تو اللہ اکبر کہتے۔ ابو موسیٰ اشعری رضی اللہ عنہ سے روایت ہے کہ ایک سفر میں ہم رسول اللہ ﷺ کی معیت میں تھے۔ ہم کسی بلند مقام پر چڑھتے تو لا الہ الا اللہ واللہ اکبر کہتے، جس سے ہماری آوازیں بلند ہو جاتیں۔ آپ ﷺ نے فرمایا: اے لوگو! اپنے نفسوں پر نرمی کرو، تم کسی بہرے اور غائب کو نہیں پکار رہے، وہ ذات تو تمہارے ساتھ ہے، وہ سننے والا اور قریب ہے۔ (بخاری، مسلم، ریاض الصالحین، ص: ۹۸)

یاد رہے کہ اس پر چڑھتے وقت اللہ اکبر کہنا نعرہ نہیں بلکہ دیگر مواقع پر دعا اور ذکر کی طرح بندنی پر چڑھنے کا ذکر ہے۔ انسان کی عادت ہے کہ وہ بلندی پر چڑھ کر اپنے آپ کو دوسروں سے برتر تصور کرنے لگتا ہے۔ اس بیماری سے بچاؤ کا یہی علاج ہے کہ دل اس کبیر و عظیم کی کبریائی کا اعتراف کرے جسے ہر رفعت، عظمت اور کبریائی زیل ہے۔

احادیث کا مطالعہ کریں تو پتہ چلتا ہے کہ رسول اللہ ﷺ، صحابہ کرامؓ اور

تا بعین نے کبھی اللہ تعالیٰ کے ذکر کو بھی نعرہ کے طور پر رواج نہیں دیا۔ البتہ بعض مواقع پر بے ساختہ بلند آواز سے تکبیر ان کے ہونٹوں سے نکل جاتی تھی۔ وہ بھی بار بار نہیں صرف ایک بار۔ چیخ چلا کر نہیں صرف قریب بیٹھے ہوئے لوگوں تک پہنچنے والی آواز سے، چنانچہ:

ایک بار رسول اللہ ﷺ نے صحابہ کرامؓ سے فرمایا کہ ”اہل جنت میں چوتھائی لوگ تم میں سے ہوں گے۔ صحابہ کرامؓ کہتے ہیں یہ سن کر خوشی سے ہم نے تکبیر کہی۔ پھر فرمایا۔ ”کیا تم اس پر خوش نہیں ہو کہ جنت میں تمہاری لوگ تم ہی ہوں گے۔“ یہ سن کر پھر ہم نے تکبیر کہی۔ پھر فرمایا: ”مجھے امید ہے کہ جنت میں آدھے لوگ تم ہی میں سے ہوں گے۔“ (کتاب الایمان صحیح مسلم)

صحابہ کا یوں تکبیر کہنا نعرے کی صورت میں نہیں تھا۔ بلکہ خوشی کا بے ساختہ اظہار تھا۔ اور اللہ کے اس فرمان کے مطابق تھا۔

”وَقُلِ الْحَمْدُ لِلّٰهِ الَّذِیْ لَمْ یَتَّخِذْ وَلَدًا وَّلَمْ یَكُنْ لَهُ شَرِیْکٌ فِی الْمُلْکِ وَّلَمْ یَكُنْ لَهُ وَلِیٌّ مِّنَ الذَّلٰلِ وَکَبِیْرُهُ تَكْبِیْرًا“ (بنی اسرائیل: ۱۱۱)

”اور کہو سب تعریف اللہ ہی کی ہے جس نے نہ تو کسی کو بیٹا بنایا ہے، نہ اس کی بادشاہی میں کوئی شریک ہے اور نہ اس وجہ سے کہ وہ عاجز و ناتواں ہے کوئی اس کا مددگار ہے اور اس کو بڑا جان کر اس کی بڑائی کرتے رہو۔“

صحابہ کا یہ عمل بتاتا ہے کہ جب رب کریم کی کسی خاص نعمت کا حصول ہو تو خوشی کے اس موقع پر اس رب اکبر کی تکبیر بیان کرنا چاہئے جو ہر رفعت، کبریائی،

عزت اور نعمت کا مالک ہے۔ اسی لئے تو فرمایا:-

”وَلَدِكُمْ اللَّهُ أَكْبَرُ“ (العنکبوت: ۴۵) ”اور اللہ کا ذکر ہی بڑا ہے۔“

رمضان المبارک میں روزے رکھنے کی سعادت حاصل ہونے اور ذوالحجہ میں حج و قربانی سے شرف یاب ہونے کی خوشی میں عید منائی جاتی ہے۔ عیدین کے اس موقع پر رسول رحمت صلی اللہ علیہ وسلم نے با آواز بلند تکبیرات کہنے کی خاص ہدایت فرمائی تاکہ اللہ رفیع الاعلیٰ کا نام بلند ہو۔

مقام افسوس تو یہ ہے کہ ہماری قوم خود ساختہ لیڈروں کی شان میں نعرے بلند کرنے کی تو دلدادہ ہے لیکن مالک حقیقی کے لئے تکبیرات کہنے میں انتہائی بخل سے کام لیتی ہے۔ مساجد جن میں یا رسول اللہ، یا علی، یا غوث الاعظم کے نعرے بلند کئے جاتے ہیں۔ وہ عیدین کے موقع پر بھی اللہ رب الاعلیٰ کی تکبیرات سننے سے محروم رہتی ہیں۔

گو تکبیرات بلند آواز سے کہنے کی تاکید ہے لیکن یہ عبادت ہے نعرہ نہیں۔ اس لئے ان میں عبادت کی تمام شرائط کو صحابہ کرامؓ مد نظر رکھتے تھے۔ خشوع، خضوع، وقار، اخلاص نیت، پھر بلند آواز سے تکبیرات کہنے کا حکم ہر دن اور ہر مہینے میں نہیں بلکہ ایام تشریق اور عیدین سے متعلق ہے گویا یہ عبادت موقتہ ہے۔

مسلمانوں کا ایک بلند آواز پر مشتمل ذکر احرام کی حالت میں تبلیہ کہنا ہے۔ اس کے لئے وقت (حج کے ایام) خاص حالت (احرام) اور عبادت (حج یا عمرہ) کا ہونا ضروری ہے لہذا اس سے نعرہ بازی کا دور تک کا کوئی تعلق نہیں۔

دورانِ صلوٰۃ امام کے سورہ فاتحہ کی تلاوت کرنے کے بعد اجتماعی بلند آواز سے آمین کہنے کی تاکید بھی ہے، تحسین بھی اور اجر و ثواب کی بشارت بھی، لیکن یہ بھی عبادت (صلوٰۃ) کے وقت (بعد تلاوت فاتحہ) میں مقید ہے لہذا یہ نعرہ نہیں، عبادت ہے۔

میدان جنگ میں جب دشمن سے مقابلہ ہوتا تو رسول اللہ ﷺ اور صحابہ کرامؓ حملہ کرتے وقت بعض اوقات اللہ اکبر بآواز بلند کہتے، چنانچہ انس رضی اللہ تعالیٰ عنہ سے روایت ہے کہ جب رسول اللہ ﷺ خیبر کی طرف نکلے تو فرمایا:

”اللہ اکبر! خیبر برباد ہو گیا، ہم جب کسی قوم کے آگن میں اترتے ہیں تو برا حال ہوتا ہے ڈرائے ہوؤں کا۔“ (کتاب النکاح صحیح مسلم)

ہمارے یہاں آج کل دشمن سے مقابلہ ہو یا کھیل میں حریف کھلاڑی کا سامنا۔ ”اللہ اکبر“ کہنے کی بجائے اکثر لوگ ”یا علی“ کہتے ہیں۔ جس سے مراد یہ ہے کہ اے علی بہادر ہماری مدد کیجئے، یہ نعرہ ایک مخصوص گروہ کی نمائندگی کرتا ہے۔ حیرت تو یہ ہے کہ پاکستانی افواج کا بھی یہی نعرہ ”شعار“ ہے۔ چونکہ اہم مقابلوں کے وقت یا علیؓ ہی کہا جاتا ہے اور اسے ریڈیو، ٹی وی پر نشر بھی کیا جاتا ہے، اس لئے بچے بچے کی زبان پر یہ نعرہ جاری ہو چکا ہے۔

جہاں تک مدد دینے کا تعلق ہے تو وہ اللہ کے سوا کوئی نہیں دے سکتا۔ ارشاد

ہے:

وَمَا النَّصْرُ إِلَّا مِنْ عِنْدِ اللَّهِ الْعَزِيزِ الْحَكِيمِ۔ (آل عمران: ۱۲۶)

”ورنہ مدد تو صرف اللہ ہی کی ہے جو غالب حکمت والا ہے۔“

خود علی رضی اللہ تعالیٰ عنہ دشمن پر حملہ کے وقت اللہ ہی سے مدد طلب کیا کرتے تھے۔ اور انہوں نے کبھی حاشا و کلا یہ نہیں کہا کہ مدد اور برکت مجھ سے طلب کرو۔

غزوہ احد میں ابوسفیان رضی اللہ تعالیٰ نے بلند آواز سے کہا (جو اس وقت کافر تھے) اعلیٰ ہبل (اے ہبل تو اونچا رہ) صحابہؓ نے رسول اللہ ﷺ کے حکم سے بلند آواز سے جواب دیا۔ ”اللہ اعلیٰ و اجل“ (اللہ بلند اور بزرگ ہے) پھر ابوسفیانؓ نے کہا۔ لَنَا الْعُزَّى وَلَا عُزَّى لَكُمْ۔ (ہمارے پاس عزی دیوی ہے اور تمہارے پاس نہیں)۔ صحابہ کرام رضی اللہ عنہم نے جواب دیا۔ ”اللہ مَوْلَانَا وَلَا مَوْلَى لَكُمْ“ اللہ ہمارا مولا ہے اور تمہارا کوئی مولا نہیں، (بخاری)

گویا اس میں بھی صرف جواب پر اکتفا کیا گیا اور مستقل نعرہ وضع نہیں کیا گیا۔ اس سے یہ بھی پتا چلتا ہے کہ اگر مخالف غیر مسلم ہے تو اس کا جواب بلند آواز میں دیا جاسکتا ہے۔

حکومت پر اپنے موقف کی وضاحت کا طریقہ:

یہ تو واضح ہو گیا کہ نعرہ بازی کا تعلق اسلامی تہذیب و سیاست سے ہرگز نہیں۔ یہ انگریز کی سیاست جمہوریت کا شیوہ ہے۔ جمہوریت میں اپوزیشن بھی طعنوں اور گالیوں سے بھرے ہوئے نعرے حکومت کے خلاف وضع کرتی ہے۔ پھر اسے احتساب کا نام دیا جاتا ہے۔ اسلام احتساب کا پرزور حامی ہے لیکن نفس کا

محاسبہ اپنے اقرباء کا محاسبہ اور حکومت کا محاسبہ سب پر محیط ہے۔ اور نفس کا محاسبہ کرنے والا مسلمان کسی مسلمان کی عیب جوئی، نام بگاڑنے، تمسخر کرنے، طعنہ دینے، گالی دینے کا تصور بھی نہیں کر سکتا۔

آخر میں یقیناً یہ سوال پیدا ہوتا ہے کہ حکومت یا عوام پر اپنا موقف کیسے واضح کیا جائے؟ اس کی بہترین صورت خطوط، انفرادی ملاقاتیں، پوسٹر، ہینڈ بل، چانگ اور پریس کانفرنس وغیرہ ہیں۔ بشرطیکہ ان میں بہتان، گالی، استہزاء اور نام بگاڑنے جیسی برائیوں سے اجتناب کیا جائے۔

یہی طریقہ اپنی جماعت، ادارے یا انجمن کے مقاصد سے عوام کو آگاہ کرنے کے لیے ہونا چاہیے۔ دورِ حاضر میں یہ تمام ذریعے بڑی خوبی سے مقصدِ تشہیر پورا کر رہے ہیں۔

شاید کہا جائے کہ دورِ حاضر میں اپنی بات پہنچانے یا منوانے کا یہ ایک ذریعہ ہے، دیگر ہزاروں کام ایسے ہیں جو قرونِ اولیٰ میں نہیں تھے لیکن اب کئے جاتے ہیں، اس لئے نعرہ بازی قابلِ اعتراض کیوں کر؟

جواب یہ ہے کہ بے شک قرونِ اولیٰ کے بعد منظرِ عام پر آنے والے وہ تمام دنیاوی وسائل، ایجادات اور طریقے جن کی کسی نصِ صریح سے مخالفت نہیں ملتی، سب درست ہیں لیکن نعرہ بازی میں کتنی ممنوعات ہیں جن کا ارتکاب کرنا پڑتا ہے۔ یہ فقہِ اسلامی کا متفقہ اصول ہے جس کو سد الذرائع کہتے ہیں کہ جو کام ممنوعات کے ارتکاب تک لے جائیں وہ کام بھی ممنوع ہیں۔ ممنوعات کا ارتکاب نہ بھی ہو تو

ایک سنجیدہ، متین اور پروقار مسلمان کو نعرہ بازی زیب نہیں دیتی۔ اسے تو یہ حکم ہے:

اِذَا مَرُّوا بِاللَّغْوِ مَرُّوا كِرَامًا (الفرقان: ۷۲)

”اَب (مومن) کسی لغو کام پر سے گزرتے ہیں تو شریفانہ طریقے سے (پہلو بچا کر) گزر جاتے ہیں۔“

جب کہ اس لغو کے متبادل سنجیدہ، پروقار اور مہذب ذرائع موجود ہیں۔

اعلان اور نعرے میں فرق:

اعلان بھی بلند آواز ہی سے کیا جاتا ہے لیکن نعرے اور اعلان میں زمین آسمان کا فرق ہے۔ اعلان ایک ضرورت کے تحت ہوتا ہے۔ اعلان کا مطلب ہی بلند آواز سے آگاہ کرنا ہے۔ بشرطیکہ یہ صرف اعلان تک محدود ہو، کسی دوسرے کو ہدف تنقید یا صاحب تعریف نہ گنویا جائے۔ مثلاً ایک جماعت کا جلسہ یا اجتماع ہے وہ اعلان کرتے ہیں کہ فلاں جگہ، فلاں وقت، فلاں جماعت کا جلسہ یا اجتماع ہے، فلاں صاحب خطاب کریں گے، احباب سے شرکت کی اپیل ہے وغیرہ..... دوسرا طریقہ یہ ہے کہ چوروں، لیٹروں اور غاصبوں کو بے نقاب کرنے کے لیے..... غداران وطن سے پیچھا چھڑانے کے لیے عوام سڑکوں پر نکل آئیں، فلاں صاحب قیادت کریں گے۔

یہ طریقہ اعلان نہیں، مخالف کو بدنام کرنے، اسے مشتعل کرنے، اور اس کے خلاف زہرا لگنے کا ایک انداز ہے۔ حکومت یا دیگر کسی ادارے کی غلطیوں کی نشان دہی تو متعلقہ جلسے یا اجتماع میں اسلامی آداب گفتگو کے اندر رہ کر بھی کی جاسکتی

ہے۔

آخری بات:

ہماری ہر حرکت، ہر فعل، ہر لفظ بڑی احتیاط اور صحت کے ساتھ محفوظ کیا جا رہا ہے۔ فرمان الہی ہے۔

”مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ“ (ق: ۱۸)

”آدمی کوئی لفظ نہیں بولتا لیکن ایک نگران اس پر حاضر رہتا ہے۔“

بعد ازاں یہ سب رب العزت کی عدالت عالیہ میں پیش کیا جائے گا۔ اگر وہ اسلامی معیار کے مطابق ہو تو خیر! ورنہ چالان کر کے دوزخ کی حوالات کے سپرد کر دیا جائے گا۔

فکرِ آخرت اور احتسابِ نفس کے حامل مسلمانوں کو نعرہ بازی کے حوالے سے سوچنا اور خیر و شر کی میزان میں تولنا چاہئے کہ ایک مسلمان کے لئے اس کی کہاں تک گنجائش ہے۔

ہماری مطبوعات

عورت اور گھر میں دعوت و دین	رشتے کیوں نہیں ملتے	مدح مزمل (مجلد)
مطلحہ خواتین اور ان کے مسائل	منگنی اور منگیتر	مضامین مسعود
مخبر مرور اور ان کی ذمہ داریاں	نکاح میں ولی کی حیثیت	مدینہ منورہ اسما اور فضائل
بدنی طہارت کے مسائل	لو میرج	شہادت گمراہی میں
نیا چاند اور ہماری روایات	بری اور بارات	لوامہ ایہباد (مجلد)
روزوں کے مسائل	شادی کی رسومات و عقیقہ اور ان میں شرکت	وسیع الصفات اللہ (مجلد)
قسطانہ	مہر بیوی کا اولین حق	مخلوط تعلیم
سحری افطاری اور افطاریاں	بہو اور داماد پر سسرال کے حقوق	لاشوں پر قص (مجلد)
چاندنرات	عورت اور منیکہ	غیر مسلموں کی مصنوعات اور ہم
اعتکاف اور خواتین	ساس اور بہو	صحافت اور اس کی اخلاقی اقدار
مبارک باد کے آداب	دیور اور بہنوئی	حدود کی حکمت و نفاذ، قتل غیرت
عید کارڈ	بیویوں میں عدل	علیم و خیر کے نام خطوط
حروف کے درمیان مقابلہ بیت بازی	بیویوں کے باہمی تعلقات	خطوط مسعود (اول)
پیارے نبی کے ردیف صحابہ (ساتھ سوار ہونے والے)	مسلمان مرد و عورت کا اہلی کفر سے نکاح	خطوط مریم
رحمۃ للعالمین کی جانوروں پر شفقت	عورت کا لباس	میرا مطالعہ
پورا قول	پردہ اور خاندان	گداگری
وہ چاول تھے	غضب بصر اور مرد حضرات	بدعت کیا ہے؟
تان پوشی	پردے کی اوٹ سے	زندہ کا مردہ کے لیے ہر اور قرآن خوانی
دو خط	عورتیں اور بازار	چنگ بازی موی تہوار یا؟
اور شطونگزا ہار گیا	جج میں چہرے کا پردہ	رجب کے کوئٹے، شب معراج
اوس صوں	صنف مخالف کی مشابہت	شب برات
بچے اور کھیل	حفظ حیا گفتگو اور تحریر	ویٹناؤن ڈے
شہادتین (توحید و رسالت)	حفظ حیا اور محرم رشتہ دار	اپریل فول
شادی قبا	حفظ حیا اور کنواری لڑکیاں	عید میلاد النبی
حدیث نبوی کے چند حفاظ	نسوانی بال اور ان کی آرائش	مبارک باد کے آداب
نقصے حارث کا خواب	مخلوط معاشرہ	سالگرہ
نئی مٹی سوچیں	حفظ حیا اور ازدواجی زندگی	آتش بازی اور لانگ
نئی مٹی سوچیں	آواز کا فتنہ	استحارہ کیوں اور کیسے؟
ممتا کے بول	بیوہ کی عدت	ماہ ذوالحجہ کے فضائل
شاخ گل	سوتیلی ماں اور اولاد	لفظ اللہ کا ترجمہ خدا کیوں؟
آہانگا چاند	عورت میت کا غسل و خفین	کافروں کے تہواروں پر ہمارا طرز عمل
	بچہ گود لینا	



مشربہ علم
حکمت

0321-4609092